

အခြေခံပညာကျောင်းများပြန်လည်ဖွင့်လှစ်ချိန်တွင် COVID-19 ကာကွယ်တားဆီးရေး
ကြိုတင်ပြင်ဆင်မှုများဆိုင်ရာ ဗဟိုအဆင့်ညှိနှိုင်းမှုအစည်းအဝေးတွင်
ပြည်ထောင်စုဝန်ကြီးပြောကြားခဲ့သည့် အမှာစကားကောက်နုတ်ချက်

နေပြည်တော်၊ ရုံးအမှတ် (၄)

(၂၀၂၀) ပြည့်နှစ်၊ ဇူလိုင်လ (၁၄) ရက်နေ့

- မိမိတို့ မြန်မာနိုင်ငံတွင် ယနေ့အထိ COVID-19 ဖြစ်ပွားသူလူနာ (၃၃၆) ဦးရှိပြီး လူနာများ၏ (၇၉) ရာခိုင်နှုန်းဖြစ်သော (၂၆၁) ဦးသည် ရောဂါပိုးကင်းစင်သွားခဲ့ပြီး ဆေးရုံအသီးသီး၌ ကုသမှုခံယူနေသော COVID-19 လူနာများ၏ ကျန်းမာရေးအခြေအနေမှာ ကောင်းမွန်လျက်ရှိပြီး အထူးကြပ်မတ်ကုသမှု ခံယူနေရသူ တစ်ဦးမျှ မရှိပါကြောင်း၊
- ယခုအချိန်၌ COVID-19 ဖြစ်ပွားမှုများကို ဆန်းစစ်ကြည့်ပါက ကူးစက်သူများ၏ (၅၂) ရာခိုင်နှုန်းသည် ပြည်ပမှဝင်ရောက်လာသူများဖြစ်ပါကြောင်း၊
- COVID-19 စတင်ဖြစ်ပွားချိန်မှစ၍ အထူးကြပ်မတ်ကုသမှုခံယူခဲ့ရသူ (၁၉) ဦးရှိပြီး၊ အသက်ရှူစက် (ventilator) အသုံးပြုခဲ့ရသော လူနာမှာ (၅) ဦးသာရှိပါကြောင်း၊
- ကျောင်းများဖွင့်ချိန်၌ မိမိတို့သတိပြုရမည်မှာ လူနာအားလုံး၏ (၆၀) ရာခိုင်နှုန်းသည် မည်သည့် ရောဂါလက္ခဏာမျှမပြသဘဲ ရောဂါပိုးရှိနေသည်ဖြစ်ပါကြောင်း၊
- ဤအချက်ကိုနောက်ခံထား၍ ကျောင်းများဖွင့်ရာ၌ မိမိတို့ဝန်ကြီးဌာနနှင့် ပညာရေးဝန်ကြီးဌာနတို့ ပူးပေါင်း၍ ကျောင်းများ၌ ရောဂါကူးစက်မှုမရှိရန်အတွက် ယခုကဲ့သို့ထပ်မံတွေ့ဆုံဆွေးနွေးခြင်း ဖြစ်ပါကြောင်း၊
- စာသင်ကျောင်းများ ပြန်လည်ဖွင့်လှစ်သည့်အခါ ရပ်ကွက်၊ ကျေးရွာ၊ နေရာစုံမှ ကျောင်းသား/သူများသည် နေရာတစ်ခုတည်းတွင် စုစည်းရောက်ရှိလာမည်ဖြစ်သဖြင့် နေအိမ်မှ ကျောင်းသို့ ရောဂါ ကူးစက်ခြင်းရှိနိုင်သကဲ့သို့ ကျောင်းတွင် ရောဂါကူးစက်ကာ နေအိမ်ရှိ မိသားစုများထံသို့ ထပ်ဆင့် ကူးစက်ခြင်းလည်းရှိနိုင်သဖြင့် ကြိုတင်ပြင်ဆင်ဆောင်ရွက်မှုများကို သေချာစွာ စနစ်တကျ လုပ်ဆောင် ထားရမည်ဖြစ်ပါကြောင်း၊
- ထိုသို့ ရောဂါပြန့်ပွားကူးစက်ခြင်းများမရှိစေရန်အတွက် စာသင်ကျောင်းများပြန်လည်ဖွင့်လှစ်မီတွင် လိုက်နာရမည့် COVID-19 ကာကွယ်ရေးနည်းလမ်းများကို ဖြန့်ဝေထားရှိမှု၊ ကျောင်းအုပ်ကြီး၊ ဆရာ/ဆရာမများ၊ မိဘများနှင့် ကျောင်းသား/သူများက အဆိုပါ နည်းလမ်းအချက်များကို သိရှိလိုက်နာ ဆောင်ရွက်မှုနှင့် ကျောင်းအလိုက် ရောဂါကာကွယ်ရေးအတွက် ကြိုတင်ပြင်ဆင်ဆောင်ရွက် ထားရှိမှုများသည် အဆင်သင့်ဖြစ်နေရန် အရေးကြီးပါကြောင်း၊

- ကျောင်းများ၌ ရောဂါကာကွယ်ရေးအတွက် ကြိုတင်ပြင်ဆင်ထားရှိမှု အခြေအနေများအား ကျောင်းများ မဖွင့်လှစ်မီ လိုအပ်ချက် ပြည့်စုံမှုရှိမရှိအား ဝန်ကြီးဌာနနှစ်ခုမှ တိုင်းဒေသကြီး/ ပြည်နယ်၊ ခရိုင်၊ မြို့နယ် အဆင့်များ၌ တာဝန်ရှိသူများပူးပေါင်းကာ ဆန်းစစ်မှုပုံစံ (checklist) များအသုံးပြု၍ ကွင်းဆင်း စစ်ဆေးမှုများ ပြုလုပ်ရမည်ဖြစ်ပါကြောင်း၊
- ထိုသို့စစ်ဆေးရာတွင် ကြိုတင်ပြင်ဆင်မှုများပြည့်စုံရန်အတွက် ပံ့ပိုးရန်လိုအပ်နေသေးသည့် ကျောင်းများအား အမြန်ဆုံးပံ့ပိုးဖြည့်ဆည်းကာ ကျောင်းပြန်လည်ဖွင့်လှစ်နိုင်ရန် ဆောင်ရွက်ရမည်ဖြစ် ပါကြောင်း၊
- ကျောင်းများ ပြန်လည်ဖွင့်လှစ်ချိန် တစ်လျှောက်လုံးတွင်လည်း ရောဂါကာကွယ်ရေးလုပ်ငန်းများနှင့် စည်းကမ်းလိုက်နာ ဆောင်ရွက်မှုအခြေအနေများကို ပုံမှန် နှင့် ရှောင်တခင် စစ်ဆေးခြင်းနှင့် စောင့်ကြည့်ဆန်းစစ်အကဲဖြတ်ခြင်း (monitoring) အား ဆန်းစစ်ခြင်းစာရင်းပုံစံ (checklist) များ အသုံးပြု၍ ဆောင်ရွက်သွားရမည်ဖြစ်ပါကြောင်း၊
- စာသင်ကျောင်းများ ပြန်လည်ဖွင့်လှစ်ပြီးနောက် COVID-19 သံသယလက္ခဏာများရှိသူတစ်ဦးကို အတန်းတစ်ခုတွင်တွေ့ရှိပါက ဆောင်ရွက်ရမည့် လုပ်ငန်းစဉ် အဆင့်ဆင့်ကိုလည်း တာဝန်ရှိသူများ အားလုံးက သိရှိထားရမည်ဖြစ်ပါကြောင်း၊
- လုပ်ငန်းများဆောင်ရွက်ရာတွင် ကျန်းမာရေးနှင့်အားကစားဝန်ကြီးဌာနအနေဖြင့် အတတ်နိုင်ဆုံး ပူးပေါင်းပါဝင်ဆောင်ရွက်မည်ဖြစ်ပြီး တာဝန်ခွဲဝေသတ်မှတ်မှု (division of labour) သည် အရေးကြီးပါကြောင်း၊
- ပညာရေးဝန်ကြီးဌာနနှင့် ကျန်းမာရေးနှင့်အားကစားဝန်ကြီးဌာနတို့ ပူးပေါင်းကာ ရေးဆွဲထားသည့် ကျောင်းအုပ်ကြီးများ၊ ဆရာ၊ ဆရာမများ၊ ကျောင်းသား/သူများ အသီးသီးတို့အတွက် နေအိမ်မှ ကျောင်းသို့လာချိန်၊ ကျောင်းစာသင်ခန်းသို့ သွားချိန်၊ စာသင်ကြားချိန်၊ နားနေချိန်နှင့် ကျောင်းဆင်းချိန် တို့တွင် လိုက်နာဆောင်ရွက်ရမည့် စည်းကမ်းချက်များ နှင့် လမ်းညွှန်ချက်များအား အတိအကျလိုက်နာ ဆောင်ရွက်ရန်အတွက် ဆရာ၊ ဆရာမများသာမက မိဘများ၏ အခန်းကဏ္ဍသည်လည်း အရေးကြီးပါကြောင်း၊
- သက်ဆိုင်ရာ စာသင်ကျောင်းအလိုက် ကျောင်းအုပ်၊ ဆရာ၊ ဆရာမများနှင့် မိဘ ဆရာအသင်းဝင်များ သည် မြို့နယ် ပညာရေးနှင့် ကျန်းမာရေးတာဝန်ရှိသူများ ပုံမှန်တွေ့ဆုံညှိနှိုင်းပြီး ပူးပေါင်းဆောင်ရွက် စေလိုပါကြောင်း ပြောကြားခဲ့ပါသည်။

အစည်းအဝေးတက်ရောက်သူများ -

ပညာရေးဝန်ကြီးဌာန၊ ပြည်ထောင်စုဝန်ကြီး

ညွှန်ကြားရေးမှူးချုပ်များ၊

ဒုတိယညွှန်ကြားရေးမှူးချုပ်

ကျန်းမာရေးနှင့်အားကစားဝန်ကြီးဌာနမှ

အမြဲတမ်းအတွင်းဝန်၊

ညွှန်ကြားရေးမှူးချုပ်များ၊

ဒုတိယညွှန်ကြားရေးမှူးချုပ်များ၊

ညွှန်ကြားရေးမှူးများ၊

ဒုတိယညွှန်ကြားရေးမှူးများ၊

ကျောင်းများ ပြန်လည်ဖွင့်လှစ်ချိန်တွင် COVID-19 ရောဂါကာကွယ်တားဆီးရေး နည်းပညာပံ့ပိုးမှု
ကော်မတီဝင်များ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)